
Bilik-gücdür 


H amımızı düşündürən suallar var. Müasir təhsilimizin 
əsasında nə dayanır? Yeni təhsil anlayışımızı şərtləndirən 
konseptual baxış necə formalaşır? Nəyi öyrənirik, nəyi 
təhsil edirik və bu təhsil bizə nə verəcək? Oxuyub 
öyrəndiyimiz elmi biliklər nəyə yarayacaq, onların bizə faydası 
olacaqmı? Bu və buna bənzər məsələlər barəsində qısa da olsa 
əsas qayəmizi izah etsək oxucu üçün də faydalı olar 

XX əsr elm fəlsəfəsinin görkəmli nümayəndələrindən və 
«Beynəlxalq Elm Akademiyası»nm (International Science Academy 
USA) banilərindən olan Samuel Tomas Kuhnun ümumavropa 
düşüncəsinə böyük təsir edən «Elmi inqilabların əsası» adlı 
əsərinin nəşr edildiyi 1962-ci ildən indiyə qədər dünyada «elm» 
və «bilik» anlayışları ciddi və dərin mübahisələrin başlıca 
mövzusuna çevrildi. Kuhn öz əsərində o zamana qədər çox 
istifadə olunmayan «mümkünlük» məntiqindən çıxış edərək 
Qərb təfəkkürü üçün elmin və biliyin «bulanıq» tərəflərini «ifşa» 
etdi. Onun nəzəriyyəsində ona qədər doqma sayılan elmi 
paradiqmalarm həqiqətləri sorğu-sual kontekstində mühakimə 
olunaraq müasir cəmiyətlərdə biliyin aparıcı güc və imkanları, o 
cümlədən, gerçəkliyin mütləq ifadəsindəki anlamların təhlilinə 
dair ənənəvi baxışlar dərindən tənqid edilmişdi. 

Əslində, Kuhnun tənqidi görüşləri və gəldiyi qənaət müasir 
dünyanın aparıcı Qərb düşüncəsində uzun müddətdir davam 
edən «ağlın hakimiyyətinə» dair mübahisələrin məntiqi nəticəsi 
idi. Bu, müasir elmi təsəvvürlərdə insanların və cəmiyyətlərin 
qarşısına çıxarılan «tərəqqi» anlayışının vəhdətinə dair yaranmış 
böhranın da açıq ifadəsini təşkil edirdi. 

Məlum məsələdir ki, XIX əsrdə təkamül anlayışının ortaya 
çıxması ilə təbiət anlayışı tarixi bir məna qazanmağa başladı. 
Belə ki, müasir elmlərin metodik sistemində təbiət də tarix kimi 
tərəqqi predmeti olaraq dəyişən və irəliləyən doktrinalar və qa¬ 
nunlar çərçivəsinə salındı. Xüsusilə empirik nəzəriyyələr əsasında 
formalaşan yeni elmi metodik baxış vasitəsilə kapitalist istehsal 
münasibətləri arasında yaradılan birlik yeni cəmiyyət təsəvvürünün 
formalaşmasına səbəb oldu. Elmi yolla əldə edilən uğurların 
insan və cəmiyyət həyatına rifah olaraq əks olunması nəticəsində 


http://journal.edu.az 


9 





REDAKTOR SÖZÜ 


elmi tərəqqi fikri, bir növ, özünü təsdiqləyərək mübahisə obyekti 
olmaqdan xilas oldu. Macar filosof İmre Lakatosun qeyd etdiyi 
kimi, XX əsrdə «elm fəlsəfəsi olmadan aparılan bütün elmi-tarixi 
araşdırmalar kor, elm tarixi olmadan aparılan bütün fəlsəfi 
araşdırmalar isə boş təşəbbüs halına» gəldi. 

Lyudviq Vitgenşteyn, dərin mübahisələrə səbəb olan bu 
açıqlamaları bir istiqamətdə cəmləyərək, müasir mədəniyyətin 
başlıca probleminin terminologiya olduğunu dilə gətirdi. Ona 
görə, bizim (Qərb] mədəniyyətimizin digər mədəniyyətlərdən 
fərqi dünyaya dair təsəvvürlərimizin terminoloji formaya malik 
olmasıdır. Artıq terminlər olmadan dünyaya dair soruşulan 
suallarımızın əsassız olduğu bir düşüncə sistemində yaşayırıq. 
Bu terminologiya sisteminin başında isə «bilik» dayanır. 

Bilik vasitəsilə, sadəcə, elmi təsəvvürlərimiz dəyişməklə 
qalmayıb, bu təsəvvürləri yaratdığımız məkan da insanın xidmətinə 
keçir. Yəni elm və ya bilik insan iradəsinin aparıcı gücünə çevrilir. 

Elm artıq 100 ildir insan-insan, insan-dünya və insan-tarix 
münasibətlərinin yeganə yaradıcı ünsürü və mahiyyətidir. Elmi 
texnologiyaların xaricində dünyanın qavranılmasma dair bütün 
açıqlamaların mif, inanc və əfsanə şəklini aldığı bu anlayışda 
bilik bizim üçün, bir növ, ahəng qanunvericiliyimizdir. 

Artıq qlobal bilik çağında yaşayırıq. Sahib olduğumuz biliyə, 
inanmaqla kifayətlənmirik, eyni zamanda, xilasımızı onda axtarırıq. 
İnsan daşıdığı biliklə öz xilasını təmin edərkən dünyanı da eyni 
aqibətə aparmırmı? Özümüzü xilas edərkən dünyamızı da qorumuş 
olmuruqmu? 

Əziz oxucu! Qayəmizin qısa məzmunu budur ki, elmi təhsil 
edək, oxuyaq, öyrənək, çünki elm və bilik — gücdür, bizi 
formalaşdıran əsas meyarlardandır. XX əsrin əvvəlində «Sizi 
deyib gəlmişəm, ey mənim müsəlman qardaşlarım» xitabı ilə 
yayıma başlayan «Molla Nəsrəddin» mühərriri C. Məmmədqulu¬ 
zadənin əsas amalı nə idisə, bizim də müqəddəs hesab etdiyimiz 
missiya budur. «Bir savadlı uşaq bir sinifi, bir sinif bir məktəbi, 
bir məktəb bir bölgəni, bir bölgə bir ölkəni xilas edər» təbirini 
unutmayıb oxuyub-öyrənməyi, inkişaf eləməyi, köklərimizdən 
və bağlarımızdan qopmadan özümüzü dünyaya tanıtmağı 
bacarmalıyıq. Bu, bizim gələcək nəsillərə olan borcumuzdur. 

